

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR

IL-KITTIEBA TA' DAN IL-GHADD

EDITOR — Dizzjunarju Bijografiku Nazzjonali	faċċ.	33
P. MATTEW KAP. — <i>It-VIII ta' Sett., 1565</i>	,,	35
— <i>Il-Ghanja Tiegħi</i>	,,	38
— <i>La Vallette</i>	,,	41
I.M.A. — In Memoriam: Fredu Nicholas	..	36
P. V. BARBARA, O.P. — <i>Quddiem il-Madonna tal-Korin</i>	..	38
R MISUD BONNICI — Mons. F. S. Caruana	,,	39
GUZE' CHETCUTI — G. Curmi, Poeta	,,	42
P. AQUILINA — <i>Qatra Ilma</i>	,,	53
G. ABELA — Christian u Nisrani	,,	55
— <i>Lura</i>	,,	56
J. SCIBERRAS — <i>Lill-Warda tas-Sur Ivo</i>	,,	57
EDITOR — Nifrihu	,,	58
GUZE' CHETCUTI — <i>Il-Bniedem u Alla</i>	,,	59
Reċensjonijiet	,,	60

DIZZJUNARJU BIOGRAFIKU

ITALIA

IL-MALTI

QARI LI TOHROG IL-GHAQDA }
TAL-KITTIEBA TAL-MALTI }

GUNJU
1956

Dizzjunarju Bijografiku Nazzjonali

KULL pajjiż u kull nazzjon għandhom il-gid u l-fohrija tagħhom u bis-saħħa ta' dawn iż-żewġ ghotnien il-popli jinxru l quddiem u jieħdu fosthom aktar 'l fuq fost il-għaqda tal-ġnus. Għalhekk kull Gvern iħabrek kemm jista' b'ixx iġholli u jfahhar il-patrimonju nazzjonali u dan jagħmluh mhux biss għall-ġieħ tal-pajjiż imma iħoll b'ixx iħajjar u jagħmel il-qalb liċ-ċittadini halli jinztehtu aktar bil-ħrara u bil-ħeġġa għal hidmiet fejjeda u sicwja.

Kulhadd jista' jwettaq xi ħaġa għall-gid tiegħu nnifsu jew ta' għajru; kulma jeħtieġ hi fehma qawwiya, ħsieb u għaqal. Hawn min iħaddem moħħu, hawn min iħaddem idejha, hawn min jiflah jagħmel ftit u hawn min għandu ħila jtemm ħafna. Bosta drabi jigri li l-qabża mill-ftit għal wisq titqanqal mill-ħajra għall-ġieħ, jew mir-regħba għall-qligħ. Il-qligħ jissodisfa lil min jaħdem għalhekk biss; imma l-ġieħ fih aktar għacqa u għalhekk aktar imfttex.

L-aqwa ġieħ li wieħed jista' ikseb f'din il-ħajja hi l-fakra ta' ismu. Kull ġieħ ieħor imsejjes fuq għana. qawwa, setgħa jew ġmiel iġħaddi u jntemm fil-milja tas-snin bħal kewkba fejġa. Kien hemm min kellu għana bla gies li tarlu mar-riħ, oħrajn kellhom setgħa u qawwa bla tarf li ntemmu fix-xejn, x'uħud kienu mogħnija bi ġmiel li jsaħhar u li għadda bħal ħolma. Il-lum ħadd ma għadu jsemmihom jew jiftakarhom. Min-naħa l-oħra kien hemm oħrajn li għexu eluf u mijiet ta' snin ilu u li isimhom għadu mfakkar bil-qima u bil-fohrija. Dawn in-nies kbar ifasslu l-ħajja tan-nazzjon, jagħtuha sura u xejra li tagħzilha min-nazzjonijiet oħrajn.

It-tifkira ta' dawn in-nies li jidhru fl-istorja tal-pajjiż, qis-hom kwiekeb fil-beraħ tas-sema, għandha s-siwi tagħha nazzjonali u internazzjonali. Din it-tifkira hija ta' fejda nazzjonali għax hi nixxiġgħa ta' għana u gid spiritwali li jħeġġu l-qalb, idawlu l-moħħ u jseddqu d-dehen; b'daqshekk tissaħħaħ ir-rieda u l-ħerqa tan-nies għal hidma u għat-tħabrik b'riżq tagħhom infushom, ta' għajrhom u ta' art twelidhom.

It-tifkira ta' nies kbar tiswa wkoll biex tressaq lejn xulqin in-nazzjonijiet u tgħaqqadhom f'rabta ta' hbiberija u ta' għajrima flimkien billi kull nazzjon tista' titgħallem mill-għerf, mis-sengħa u mill-għaqal ta' nazzjon oħra. Il-koltura, ix-xjenza u l-arti ma għandhomx limiti, huma jxerrdu barka u riżq fuq in-nazzjonijiet kollha, imma l-aktar fuq dawk il-pajjiżi li huma mhejjijin u mgħallmin biex jingdew b'dak ir-riżq u jistgħallu dik il-barka. Aktar ma pajjiż ikollu nies kbar aktar tkun imxriet 'il quddiem it-thejjija tegħu biex jagħraf it-tajjeb mill-ħażin u biex jitharreg fit-tagħlim.

Għalhekk il-lum it-tifkira tan-nies kbar hi meqjuma mhux biss f'art twelidhom, iżda kull fejn il-popli għaddew 'il quddiem u fethu moħħom. Hemm bosta għamliet ta' tifkira: statti, monumenti, bolli, ismijiet ta' bliet, ta' toroq u ta' mkejjen oħra. Dawn ifakkru l-isem biss u ma jagħturx ħjiel dwar il-ħajja u l-ħidma tan-nies kbar li jfakkru. Dan isir biss bil-kitba u wieħed jista' jaqrahom malajr u bla taħbit fid-dizzjunarju bijografiku. F'dan il-ktieb wieħed isib tagħrif fuq nies kbar li għamlu għieħ lil art twelidhom. Min sthoqqlu tifhir għal ħajja u min għal oħra, imma kull min wettaq xi ħidma għall-ġid ta' niesu, jew ta' għajru, jew ta' art twelidu isib post f'dan id-dizzjunarju.

Aktar ma jkun mimli d-dizzjunarju bijografiku u aktar ma ikollu ismiñiet imniżzla fih, aktar jagħmel għieħ lil pajjiżu. Għalhekk il-lum hemm xejra fin nazzjonijiet civilizzati tad-dinja kollha biex jingabar tagħrif bijografiku dwar in-nies kollha li għamlu isem fil-pajjiż u jindamm fi ktieb jew dizzjunarju. Dan id-dizzjunarju jiswa mhux biss għat-tagħlim li fih, imma wkoll għall-ħegġa li jqajjem f'qalb iż-żgħażaġh u għall-għożża lejn art twelidhom li jnissel fihom.

Aħna f'Malta għad ma għandniex dan id-dizzjunarju bijografiku u dan hu nuggas li jmissna nieħdu ħsiebu bla telf ta' żmien. Aħna fiċ-ċokon tagħna għandna nies kbar li għamlu għieħ u ġid ll artna u lil artijiet oħra u nistgħu b'wiċċna minn quddiem nišťahr u bihom. Xi tagħrif bijografiku fuq x'uħud minn dawn il-kbar tagħna kien deher fil-perijodiku "L'Arte" fl-1862. It-Tabib Stefano Zeraja fi ktejjeb li ħareġ fl-1858 semma dwar xi nies kbar Maltin. Xi bijografiji oħra deħru 'l hawn u 'l hinn f'gurnali u perijodiċi, imma hadd s'issa għadu ma ndaħal biex ifittex, jistħarreg u jġbor tagħrif bijografiku fuq in-nies

kbar tagħna u jdommu f' dizzjunarju bijografiku. Tassew li dan mhux xogħol hafif u jehtieg ghaqal, sabar u gherf, imma ahna ghandna nies moghnija bil-hegga u bil-habta ghal dan ix-xogħol.

Aktar lura f'dan il-ghadd ta' "Il-Malti" ssibu profil bijografiku fuq Monsinjur Caruana, bniedem politiku, diplomatiku, General u Isqof li ismu jingara fl-istorja ta' l-epoka ta' Napuljun. L-awtur ta' dan il-profil, is-Sur Robert Mifsud Bonnici, hu kittieb proli fiku, studjuż ta' l-istorja ta' artna u ammiratur kbir tan-nies kbar Maltin. Ahna nafu li s-Sur Mifsud Bonnici ilu hafna jqalleb u jfittex fuq il-hajjiet u l-hidmiet ta' niesna, u nahsbu li kieku jindaħal hu għalbiex isawwar dizzjunarju bijografiku, dan il-ktieb sa fl-ahħar jara d-dawl J'Alla s-Sur Robert isib min jagħmillu l-hila u i'Alla l-Bambin jisilfu l-ghomor biex naraw mimli dan in-nuqqas fl-patrimonju nazzjonali tagħna — id-Dizzjunarju Bijografiku Nazzjonali.

IT-VIII TA' SETTEMBRU 1565

Ta' PATRI MATTEW KAPPUĊIN

Waqaf il-ġlied u l-qtil mingħajr mogħdrija!
Minn kull fejn tgħaddi Torok maqtulin,
Riħa ta' dbaħen u triqat mimlija
Bćejjeċ t'azzar u t'igħsma tal-mejtin.

Swar minfudin, għadajjar kbar ta' dmija,
Djar ta' taħt fuq, imqades imġarrfin;
'Ma ragħda t'ilhna għajtu ferreħija
Dwiet qalb il-herba: "Malta tal-Maltin!"

U fuq kull dar jew fejn kien fadal kamra,
Wara Sant'Iermu, perpru ma' kull riħ
Lwien il-bandiera tagħna, bajda w hamra.

Lemaħha La Vallette rebbieħa mtallgħa,
Beka bil-ferħ, għax Malta zammet shiħ,
Mar San Lawrenz ma' niesna jrodd ħajr 'l Alla.

IN MEMORIAM

FREDU NICHOLAS

Fredu Nicholas ta' Mejju, 1956, fil-10.30 ta' filgħodu, siehbi u habibi FREDU NICHOLAS halla dan il-wied ta' dnewwa biex imur jingħaqad mal-Hallieq tiegħu.

Meta miēt j'en ma kontx ninsab f'Malta. Ahjar! B'hekk għallinqas jibqa' dejjem fil-fakra tiegħi qisu ħaj. Żgur li kont inbati ħafna kieku rajtu mejjet u bla ruh lil dak il-bniedem ħab-rieki, fuq tiegħu, dejjem lest b'ex iwieġeb lill-ħbieb u l-egħ-dewwa.

Kien twieled f'tas-Sliema fil-15 ta' Marzu, 1889, u meta kellu biss 16-il sena telaq minn Malta u kellu jgħix 'il barra minn art twelidu għal madwar 40 sena. Fil-1946 meta rtira mix-xogħol tiegħu fl-Egittu, reġa' lura Malta bil-ħsieb li jgatta' l-aħħar snin ta' ħajtu f'art twelidu li għaliha kien tant ħadem, li baqa' jħobbha u jgħożżha. Imma Malta ma laqgħetux tajjeb għax wara xi erba' xhur li wasal hawn, beda jboss il-konsegwenzi ta' marda li baqgħet 'issus' fih u żżid dejjem u tgħakksu aktar sakemm fnietu fil-għomor ta' 67 sena.

Fredu matul il-qagħda tiegħu barra minn Malta żar u ħadem f'bosta pajjiżi, imma l-aktar żmien twil għaddieh fl-Egittu. Flimkien miegħi (li kont ngħix f'Lixandra), ma' Toni Said ta' Port Said, Guzi Bonello tal-Kajr, u ħafna u ħafna oħrajn, ħdimna bla hedu għal Malta tagħna, għall-Ilsien Malti, għad-drawwiet Maltin, għal dak kollu li hu Malti. Iggilidna, tqabadna, ktibna b'ħafna ilsna f'kull ġurnal ta' l-Egittu, u Fredu kien dejjem minn ta' l-ewwel biex ikabbar isem Malta..... imma Malta ma laqgħetux tajjeb meta gie lura fi ħdanha.

Fredu Nicholas studja fl-iskejjel tal-Gvern u fl-Istitut ta' Cesareo sakemm laħaq l-għomor ta' 16-il sena meta kellu jitlaq, ħin bla waqt, minħabba f'marda ta' missieru biex ikun jista' jsib xi xogħol u jgħin 'il-familja. Kif tistgħu taraw mela Fredu Nicholas jista' jingħad bhala, kif ighidu l-Ingliżi, *a self-made man*. Telaq minn Malta fil-1909 għall-Ingilterra u baqa' għal xi snin fl-Amerika; wara gie l-Egittu u l-ħidma tiegħu għall-Kolonja Maltija ma qatgħet qatt mindu medd riġlu fl-Art tal-Faragħuni.

Bhala professjoni għażel l-istenografija (li bil-Malti nsej-hulha *sinktib*) li tagħha laħaq l-ogħla targa. Biżżejjed ingħidu

li v' snin ilu rebah konkors internzzjonali billi gharaf jittrasporta biċċa bis-sinktib f'bosta ilsna. Nicholas, li hu "Certified Short-hand Teacher" u Fellow ta' l-Assoċjazzjoni ta' l-Istenografija "Sloan", jaf tajjeb bil-Malti, Inġliż, Taljan, Franciż u Gharbi.

Bhala hidma soċjali sehibna għandu *record* mill-isbaħ, u meta nġhidu li huwa wieħed mill-fundaturi tal-Komunità tal-Kajr, ex-Viċi President tal-Benefiċenza u ex-Segretarju ta' kull Xirka Maltija tal-Kajr, naħseb li ma hemmx għalfejn nġhidu iżjed.

Imma l-hidma ta' Nicholas kienet ukoll mill-aqwa fil-qasam *gurnalizmu* u ha sehem f'kull moviment biex l-istampa Maltija tgħix dejjem. Għalhekk l-artikoli tiegħu fi-*Istandard tal-Maltin*, *Qari Malti*, u *Il-Ħabbar Malti* li tiegħu hu l-*editur* ma naqsu qatt. Imma barra minn bil-Malti kiteb ukoll hafna artikoli fi-*Egyptian Gazette* u *Egyptian Mail*, dejjem biex jaqbez għal Malta u għall-Maltin. Dawn l-artikoli bl-Inġliż, minhabbu fil-qagħda tiegħu bhala ex-impjegat tal-Gvern Egizzjan, deheru taht psewdonomi. Kiteb ukoll hafna artikoli fil-*gurnali* ta' Malta, fosthom *Il-Progress*, *Il-Berqa* u *Doktor Xekkek*.

Ma għandna xi nġhidu xejn, bniedem bħal Nicholas, li għadda l-akbar żmien ta' haġtu quddiem il-mikteb, ma satax ma jagħtihie x ukoll għal xi studju interessanti fuq l-ilsien Malti li huwa tassew għal qalbu, għalhekk ma rridux ninsew insemmu l-hidma tiegħu f'dan ix-xogħol ta' fejda u ta' siwi, fosthom. 1. *Stenografija Maltija* (1930); 2. *Sinktib* (1942); 3. *Gabra ta' Kliem Malti* (1943); 4. *Muġtieh għall-Kitba Maltija* (1945) 5. *Sinonimi Maltin* (1945); 6. *Latin Characters for the Arabic Language* (miktub fil-1943 għali-Akkademja ta' l-Il-sien Gharbi).

Bhala kittieb, imbagħad, il-piinna hafifa u fejjieda ta' Fredu tatna hafna xogħlijiet oħra, bħallikieku xi għoxrin poezija li deheru kollha mitbugħin f'*gurnali* ta' Malta jew Egittu; xi għoxrin novella li hafna minnhom, għal deheru f'*gurnali* jew rivisti; u hafna b'cejjeċ teatrali—originali jew maqlubin minn ilsna oħra—ta' kull ġeneru, jiġifieri drammi twal u buzzetti, kummiedji u farsi, li għalkemm ma deherux stampati hafna minnhom għew maħdumin f'Malta u fl-Egittu. U peress li fi żmienu Fredu Nicholas kien diletant tal-palk mit-tajbin u deher fuq hafna palkijiet kemm f'Malta kif ukoll fl-Egittu, dak l-effett psikologiku fuq il-pubbliku ma setax jonqos. Naħsbu li l-aqwa biċċa xogħol tiegħu għall-palk huwa d-dramm *Hannibal* li kitbu fi-

1936, u nittamaw li għad jidher stampat u mifhum.

Qabel nagħlaq din il-bijografija ma rridx ninsa nsemmi r-rumanz tiegħu *Taht id-Dell tal-Piramidi* miktub fi-1934 għall-konkors inniedi mill-Gvern ta' Malta bis-saħħa tat-Tabib Gużè Bonnici (R.J.P.) u li ssemma b'għieh mill-eżaminaturi. Dan ir-rumanz ma laħaqx deher stampat u issa (xi dnuh!) intilef fost il-herba ta' dar Maltija (ta' hu Fredu li joqgħod f'tas-Sliema) milquta b'bomba ta' l-egħdewwa.

San Ġiljan.

I.M.A.

QUDDIEM IL-MADONNA TAL-KORIN

Ta' P. VAL. V. BARBARA, O.P.

X'jimporta 'kk mintix għageb ta' pittura!
Hawnhekk f'riglejk tinħass saltna ta' sliem
Li taf il-ġenna, u minn għajnejk miksura
Donnha tissawwab ħniena mingħajr tmiem.

If'sura ta' warda f'fommok tfegġ tbissima
Li tberred l-eqqel xrar tad-deh'n u l-qalb,
U trażżan lejġ fi rbit ta' mħabba u qima
Qawwet ir-ruħ hekk kif tistrieħ fit-talb.

Hsiebi jintrafa', u bħal itir madwarek.
U ninsa ferħ u dwejjaq, saħħa u mard;
Jiskot kull hoss, u mxennaq biss għal darek
L-ispirtu tiegħi joghxa 'l fuq mill-art.

U nhossni qribek f'dan is-skiet divin,
Madonna helwa tagħna tal-Korin.

IL-GHANJA TIEGHI

Ta' PATRI MATTEW KAPPUĊĠIN

Jien twelidt fi hdan l-imħabba,
Għixt bl-imħabba w biha mmut,
Jekk min-nies joftomni l-qabar
Noqgħod waħdi nħobb id-dud.

Għax l-imħabba poeżija,
Fiha biss qalbi tistrieħ,
Nibqa' nħobb u nħobb kemm niflaħ,
Halli n-nies taħqarni sħiħ!

Mons. F. S. CARUANA

Isqof ta' Malta

(1759-1847).

Ta' ROB. MIFSUD BONNICI

XI AWTURI jfahhruh u jpinguh bhala patrijott, difensur ta' art. twelidu, filantropu ighin il-fogra, industrijalist: waqqaf l-industrja ta' l-insig f'Haż-Zebbug fejn twieled, trabba u ghex; intrapprenditur qalbieni: fetah Istituti tal-Karità; General ta' l-Armata Maltija fir-rewixta tal-Maltin kontra l-hakma Franciża, liberatur ta' Malta mill-jasar tal-Franciżi fl-1798-1800 u bhala Isqof ta' Malta mexxa d-Djoċesi bl-ghaġal u l-qies ta' Aristide. Xi whud iżda jzommuh b'egojist, suppers, ambizzjuż, opportunist, traditur!

Fco. Saverio Caruana studja fis-Seminarju taht il-gharef professor Dun Mikiel Xerri, sar sacerdot u lahaq professor tat-teologija, tal-latin, tat-taljan, tal-matematika u tal-filosofija. Papa Ljun VII, il-Prigunier ta' Napuljun, hatru Arcidjaku tal-Kattidral. Napuljun Bonaparti hataf Malta minn idejn l-Ordni Ġerosolmitan, u wara li seraq u faqqar Malta, in-nies ixxewxet, razżnet, rebhet u bis-sahha ta' Mons. Caruana nxehtet f'dirghajn l-Ingilterra. Naraw lil Mons. Caruana Rettur Manjifiku ta' l-Università, waqqaf il-kattedri tad-"Diritto Canonica" u ta' li "Storia Ecclesiastica"; President tal-Kumitat Sanitarju matul il-pesta ta' l-1813, President ta' l-Isptarijiet u tal-Karità, Protettur tax-Xjenzi u ta' l-Arti b'diploma tar-Re George IV, Vigarju Ġenerali ta' Mons. Isqof Mattei, mahtur Isqof ta' Malta minn Papa Ġirgor XVI. Miet fis-17 ta' Novembru, 1847 (L'Arte N. 43, Agosto, 1864).

Sir Temi Zammit igharrafna li fir-Rewixta tal-Maltin kontra l-Franciżi, il-Kan. Caruana kien jaghmel minn Haż-Zebbug u mir-rhula ta' madwaru; Manwel Vitale kien jaghmel mill-Imdina, u Censu Braret minn Birkirkara..... Miet Labini, 1807, il-Gvern Ingliż irrikkmanda ghal Isqof ta' Malta lill-Kan. Ca-

ruana, ir-Re Ferdinandu oppona u l-Papa hatar Isqof lill-Mons. Mattei. *Miat Mattei*, 1831, b'talba tal-Gvern Ingliż, din id-darba gie mahtur Isqof ta' Malta l-Mons. Caruana (Il-Gzejjer ta' Malta u Ghawdex u l-Grajja Taghhom, Empire Press, 1934).

Mons. Prof. Arturo Bonnici jgharrafna li d-dewmien fil-hatra ta' Mons. Caruana għall-veskovat kien minhabba polemika bejn ir-Re ta' Sqallija u r-Re ta' l-Ingilterra dwar il-jedd tal-għażla ta' Isqof ta' Malta. Wara sentejn ta' korrisondenzi, Papa Girgor XVI, bil-Bolla Appostolika tal-1 ta' Marzu, 1831, Mons. Caruana gie mahtur Isqof ta' Malta. Minn dokumenti fl-Arkivju tal-Biblijoteka Rjali ta' Malta, mill-Public Record Office ta' l-Ingilterra u mill-Arkivju tal-Kurja Arciveskovili jirriżulta: (1) li l-uniku kandidat għall-veskovat kien Mons. Caruana; (2) li ma nsabux dokumenti li jiskwalifikaw lil Mons. Caruana bhala persuna ndenja għal din il-kariga; (3) li fil-korrisondenza ta' bejn is-Santa Sede u l-Gvern Ingliż li damet miegħa dwar sentejn hemm imsemmiġja biss il-għieda bejn iż-żewġ rejji (Sqallija u Ingilterra) għall-jedd tan-nomina għall-veskovat ta' Malta allura Kolonja Ingliża. Dan jipprova li d-dewmien kien geġj biss minn raġuni diplomatika. (Reasons for the delay in the appointment of Bishop F.S. Caruana, Empire Press).

Dr. Albert Laferla jgharrafna li l-Kan. Caruana, wara li kien Membru fil-Kummissjoni tal-Gvern Franciż sar Kmandant taż-Żebbuġin kontra l-Franciżi f'Malta; kien Membru fil-Kummissjoni li marret għand l-Ammirall Nelson titolbu għajnuha l..... Captain Ball stqarr li *l-uniku inkwriet hi l-ghira ta' bejn il-Mexxejja Maltin..... bi kmandant, il-Maltin għażlu lil Vitale u ż-Żebbuġin u s-Siggiwin għażlu lill-Kan. Caruana..... dan kien laħjar raġel għal dik li hi qlubija, iżda tghabba b'setgħa kbira żzejjed billi ngata' għal kollox mid-deputati l-oħra..... ta' sikwit jinqala' l-inkwriet imqanqal minn intrigi..... sabieħ jinqata' l-inkwriet, il-Kummissjoni talbet lil Ball jiehu r-riedni tal-battaljuni f'idejha..... Twarrbet minn Malta l-Flotta Ingliża feġġet il-Flotta Franciża, in-nies beżgħet u xlew lill-kapijiet (l-iktar lill-Kan. Caruana) bi tradituri (Story of Man in Malta, pages 182, 185, 188, 190/2, 195).*

Joseph Galea jgharrafna li kittieba ta' żmien il-Kan. Caruana stqarrew li Caruana kien mbizzjuż bla xebgħan u ma kienx ta' min jafdah..... l-ambizzjoni wasslitu bex ibiddel l-opinjoni tiegħu kontra l-ħakma Franciża billi l-Gvern Franciż

ha taht il-kontroll tiegħu l-monopolju tal-qoton, u b'hekk, bħala produttur, kuntrattur u negozjant tal-qoton inqaras sewwa fil-laħam il-ħaj..... iddimetta minn Membru tal-Kummissjoni tal-Gvern Franċiż billi Napuljun baqa' ma ħatrux Isqof flok Mons. Labini, xih, marid u barrani..... fir-rewwixta tal-Maltin kontra l-Franċiżi hatar lilu nnihsu bi Kmandant taż-Żebbuġin flok ingħaqad mal-Kumitat Ġenerali ta' l-Assemblea sa hawn wasslitu l-ġibda qawwija biex jidher hu biss..... (Il-Hakma Franċiża f'Malta, Tip. Giov. Muscat 1948 paġ. 85.....).

Mario Agius għalaq in-nisġa tiegħu ta' tifhir lill-Mons. Isqof F. S. Caruana b'dawn il-kelmiet: *Għandna nifhmu wkoll illi Mons. Caruana kellu bħal kull bniedem ieħor in-nuqqasijiet u aktarx l-ambizzjonijiet ukoll li jekk m'humieqx ta' siwi storiku jirraġ li jibqgħu midfunin miegħu.....* (Il-Mons. F. S. Caruana Patrijott u Isqof ta' Malta, Standard Press 1947, paġ. 15).

Aħna wkoll ta' din il-fehma.

LA VALLETTE

Ta' PATRI MATTEW KAPPUĊĊIN

B'dehen ta' moħħ għaqli, b'hegga qatt għajjiena
 Fi triq ir-rebħa saq sa temm il-ġlied,
 Rażzan lit-Tork li mal-Maltin qalbiena
 Tqabad għad-din u l-bidla tad-drawwiet.

B'hiltu, n-Nofs Qamar mifni, talab ħniena,
 L-isparar waqaf u t-taqbida ħdiet,
 B'dehnu Sant'Anġlu ta l-aħbar b'qanpiena:
 "Żernaq fuq Malta jum ta' sliem u kwiet".

Kburi, rebbieħ, bi ħbub għajnejh bħal gamar,
 B'xabla ma' qaddu, b'sidru ġo l-azzar,
 Ra bogħod mill-gzira mharrab in-Nofs Qamar,

Bħal ġens imħarbat, jishet fuq ix-xwieni
 Għax waqt li fetiħ l-imrammiet tas-swar
 Ma satax jinfed qalb dan il-qalbieni.

Giovanni Curmi, Poeta

Studju ta' GUZE' CHETCUTI

III

IL-POEZIJA tal-meditazzjoni hi x-xogħol ta' moħħ matur. Mhix haġa faċli li wiehed igħid il-poeta f'liema żmien jilhaq l-istat tal-maturità tiegħu, għax hawn min immatura ruħu meta kien għadu żagħżuġh, bħalma hu l-każ ta' Shelley u ta' Keats, u hawn min il-maturità ta' moħħ u ta' stil bdiet tinħass meta kiber. Għax il-maturità tiddependi għal kollox mill-atmosfera intellettuali u soċjali li fiha jgħix l-awtur, mill-kwalità ta' studji li jagħmel, u mill-esperjenza, hafna drabi iebes u morra. li jgħaddi minnha.

Il-progress fit-triq tal-maturità tal-poezija ta' Giovanni Curmi ma kienx ta' f'daqqa, imma tela' gradatament minn targa għal oħra; mill-ghana taż-żgħuzija inkwieta u bla hsieb għall-poezija ta' l-imħabba tal-familja, u minn din il-poezija sabiħa tas-sentiment għall-poezija tar-riflessjoni, il-poezija tal-moħħ u tal-qalb flimkien. Id-differenzi essenzjali u karatteristiċi fit-tliet fażijiet tal-ħajja tal-poeta jinħassu sewwa, għaliex it-tigrib tal-ħajja jgħallem u jiftaħ il-moħħ, u dak li fl-immaginazzjoni ta' żgħuzitu hu kien jarah abjad, il-lum li kiber beda jarah fuq il-kjaroskur: mhux aktar fantasija imma realtà. B'danakollu, meta nagħtu daqqa ta' għajn lura lejn il-poezija ta' l-imghoddi, aħna naraw, kbar kemm huma kbar id-differenzi, illi l-ħajja mhix hlief rabta waħda minn żmien għal ieħor bħal kati-na, holqa wara l-oħra. Id-differenzi li hemm inholqu bħala haġa naturali minħabba e-ċirkustanzi differenti li l-poeta sab ruħu fihom fi żminijiet differenti. Id-dinja tal-poeta, aktar ma jikber, aktar titwessa', u l-harsa tiegħu timraħ aktar 'il bogħod, lejn orizzonti aktar wesgħin fejn il-moħħ ta' żgħuzitu qatt ma seta' jilhaq. Is-sensibilità tinħass aktar fina u qawwija fil-moħħ matur tar-raġel milli fil-moħħ tari taż-żagħżuġh li jkun għadu ma bediex jifhem il-problemi tal-ħajja, u s-sentiment religjuż jidher

wisq aktar genwin, wisq aktar profond u sinċier fil-qalb li tkun ġarrbet il-wahx tad-diam u tad-dwejjaq milli fil-qalb li tkun ghadha ma bdiex idduq mill-kalci ta' l-imrar li toffrilna d-dinja. Din hi r-raġuni illi l-poezija fit-tieni u t-tielet fażi tal-ħajja ta' Giovanni Curmi hi aktar effettiva u aktar sabiħa, għax hi l-espressjoni ta' ruh li ħabbet fil-mument ta' ansjetà, ta' xewqat, ta' niket u ta' tigris.

Fid-dinja li fiha għex, fil-ħwejjeġ li ra, fin-nies li għamilha magħhom, fuq kull haġa li hu ħabb jinfirex veiu ta' malinkonija, iżda mhux dik il-malinkonija li twasslu għad-disperazzjoni u l-pessimizmu, imma dik il-malinkonija li ġgagħlu jifhem li dak kollu li hu ta' din id-dinja għad irid iġġaddi l-lum jew għada: tibqa' biss it-tifkira qarsa tiegħu. U meta kollox ikun għadda, il-bniedem jaqbad ħajja oħra, il-ħajja ta' l-eternità. Fuq dan il-konċett fundamentali hi mibnija l-poezija ta' Giovanni Curmi. Niehdu l-poezija "Alla Mia Anima". Naraw b'liema mod dak il-velu tal-malinkonija li jgħatti lir-ruh tiegħu mħabbta, il-poeta għaraf iwarribu u floku jurina d-dawl tax-xemx divina:

Anima, soffri? Guarda il ciel sereno
 e ti consolerei d'ogni disgusto;
 guarda il sole divino, e guarirai
 d'ogni tristezza; gli astri guarda, e d'ogni
 mistero sarai paga, anima mia.

Fid-dinja hawn nies imsaħħma fil-għajb tal-vizzji u tad-dnub, qalbhom mimlija qerq, nies li jagħtu d-daqqa tagħhom fid-diam fejn ma jidhrux, u li fuq wiċċhom ikollhom il-maskra li taħbi l-ħażen ta' ruhhom. Iżda l-poeta jrid li r-ruh tiegħu taħrab din id-dinja ta' ħażen, u tfitex biss il-ġmiel tas-sema. "Fejn sejra l-ħajja?" isaqsi l-poeta, "Għaliex nitwiellu, u għaliex inbatu daqshekk f'din il-ħajja biex imbagħad immutu? Għalfejn din il-ġirja mimlija xewqat minn nieqa sal-qabar? Jekk il-mewt teqred il-ħajja, għalfejn din il-ħajja?" U l-poeta bi spirtu ta' fidi u ta' fiduċja jwieġeb illi jekk irridu nifhmu l-misteri ta' din il-ħajja, qalbna għandha tintrabat fl-imħabba ma' Alla:

Ove tende la vita? A quale scopo
 si nasce, e a quale scopo in questa vita
 tanto si soffre, e poi perchè si muore?

Che vuol dir questo correre affannoso
dalla culla alla tomba? Se la morte
spagne la vita, a che questa creare?
Burla crudele è sfar cinicamente
ciò che si fa con tanto gran patire!
Anima, leva gli occhi alla divina
armonia delle stelle, e non avrai
più dubbi, più misteri non avrai.

Dal-konċett filosofiku tal-ħajja u l-mewt insibuh ukoll im-
fisser bl-istess qawwa u ġmiel bħal fil-poezija ta' Curmi. fil-ver-
si kbar ta' Dun Karm fil-"Jien u lil hinn Minnu" :

Il-Mewt!..... Għalfejn il-mewt? Ugħigh u niket,
ħsarat u dmugh u tifikiriet bla faraġ
għalfejn dħaltu fid-dinja? X'tiswa l-ħajja
la min-nebbieta fil-għeraq mohħija
trabbi s-susa tal-mewt? Mhux bin il-għaqal
tibni biex thott, tpingi s-sabiħ u thassru.

Fil-poezija "A Dio" naraw kemm legħruq tat-tagħlim
Kattoliku huma mqabbdin fil-fond fil-qalb ta' Giovanni Curmi.
Mit-tagħlim Kattoliku l-poeta tagħna silet ideat u sentimenti
nobbli u umani. Il-bażi ideali ta' l-Imħabba tinsab fir-rabta
eterna ma' Alla : din l-imħabba tneħhi kull biża' li ġgħib magħ-
ha l-mewt, il-għaliex, kif iġhidilna Cicerun, il-Mewt tbeżża'
lil dawk li fil-ħajja jitiifu kollox. Min fil-mewt jara l-bidu ta'
ħajja oħra, ma jibżax; anzi l-mewt għalih hi don : "è un dono,
anzi il più grande Tuo dono se ci porta fino a Te".

F'dawn il-versi lil Alla nħossu t-tneħida elegijaka ta' ruħ
li fehmet id-dinja u li mill-ħajja daqet sew il-ferħ kemm ukoll
l-imrar, u li issa qed tistenna minn hin għal ieħor tinzel mis-
sema l-maħfra u l-ħniena :

Per me il passato è solo nel ricordo,
il presente di scorrere ha cessato,
ed il futuro non esiste più.
La mia favola breve è già compiuta.

Torbot ma' din il-poezija, fl-ispirtu tagħha ta' mħabba

religjuza l-poezija l-oħra "Ai Morti". Tinħass f'din il-poezija dik il-leħma, dik l-isponġanjetà li nsibu fil-poezija foskolina. Izda, waqt li l-medda tal-ħsieb tal-Foscolo ma twassalx lilhinn mill-qabar, dik ta' Giovanni Curmi, bħal ta' poeti oħra Kattolici, teħodna f'saltna oħra fejn il-ħajja ma tiqafx :

Io son di quelli che non san mirare
 senza croce una tomba, e Dio ringrazio.
 E prego Dio per voi : prego vi dia
 l'eterna pace ed il riposo eterno.
 Pur voi per me pregate, insino a quando
 il mio corpo dissolto si tramuti
 in un granel di luce, che risplenda
 eternamente accanto al mio Signore.

Dan il-ħsieb imsahħan bil-faraġ tar-religjon li jwaqqa' t-teorija pagana li tghid "ingawdu f'din id-dinja ghax il-ħajja malajr tghaddi u tintemm", insibuh ukoll imfisser fil-poezija "Alla Terra". Aqwa mill-qalb u mill-moħħ, il-bniedem għandu r-ruħ li tlaħħqu fil-ghoii għal dejjem fuq qcaċet qatt mil-ħuqa, fejn ma tasalx l-oghla fost l-oghla muntanji, għaliex fir-ruħ jingabru l-misteri profondi li jdawru l-univers, u hi li tagħmel lill-bniedem ħabib ma' Alla. Id-dinja u s-smewwiet jinħarqu u jinquerdu, imma r-ruħ tal-bniedem tibqa' ħajja, tibqa' tghix lilhinn miż-żmien, għal dejjem :

Un giorno, terra, tu sarai cogli altri
 astri un vil mucchio d'inutile polvere :
 cesseranno gli spazi, cesseranno
 i tempi, e l'universo sarà spento.
 Ma l'anima dell'uom, inceneriti
 i mondi e i cieli, ancor continuerà
 a vivere, oltre il tempo, eternamente.

Tliet poeziji oħra "Al Mare", "Agli Alberi" u "Alla Luna" juruna lil Giovanni Curmi f'mumentu ta' riflessjoni profonda. Hsebijiet ta' ħajja u mewt jidhru jleħħu l-hin kollu quddiemu : il-ħajja bit-tempesti tagħha, u l-mewt li toqtol mingħajr ma ttemm. Ma ttemmx għaliex, kif ġa rajna f'poeziji oħra, il-mewt tiftaħ beħan il-bieb tas-saltna sabiha tas-sema.

Xinhu mela l-effett li jtnissel fik u jikber u joktor aktar ma taqra dawn il-poeziji? Xinhi n-nota ewlenija? Mhijiex ta' estasi, anqas ta' ferh, anqas ma hi tragika, izda hi nota ta' meditatazzjoni li tgholli l-bniedem 'il fuq min-natura umana.

Il-Baħar — żaghżugh ta' dejjem, kif isejjaħlu Dun Karna — ma jegħja qatt jitliegħeb mal-blat u qalb l-egħrien. Il-poeta jsaqsih :

..... ancora non sei stanco
dell'alternata perpetua tua vicenda?

Għadek ma għejjejtix tirrifletti fl-iljieli sajfin id-dwal tal-kwiekeb u tal-qamar, u tħoss, bħal żegħhila, għaddej minn fuqek id-dell tas-shab? Minn żmenijiet l-aktar imbiegħda, il-baħar ilu jwettaq il-ħidma iebsa tiegħu u qatt ma jishet xortih. Izda l-bniedem mhux hekk : l-icken haġa tagħtih fastidju u jgerger dejjem. Il-poeta lill-baħar jitolbu d-dawl sabiħ li jixgħel mas-sebħ hi u tielgħa x-xemx, imma aktar mian hekk hu jixtieq li jista' jħaddan l-immensità tal-baħar, u f'dak il-kobor bla tarf jintilef bil-ħolm u x-xewqat tiegħu :

Oh! dammi, mare, la tua smisurata
distesa di foschie e di chiarie,
ove, senza speranza di ritorno,
io posso naufragare la mia vita,
e sperdervi i miei sogni e i miei desii.

L-element liriku, deskrittiv u immaginattiv, jagħti baħja u ġmiel lill-poezija "Agli Alberi" (Lis-Sigar). Mill-idea tas-sigar, l-poeta jara l-ingratitude tal-bniedem. Is-sigar isebħhu kullimkien, ikabbru l-frott, u jagħtu kenn lill-ghasafar, lix-xjuh li jmorru jistrieħu taħthom u lit-tfal li jkunu jilagħbu. Izda l-bniedem iqacqathom biex bil-hatab ikebbes in-nar fix-xitwa u jgħammar daru. Il-ħsieb tal-mewt? Jidħol hawnhekk ukoll :

Tra il lauro e il mirto, dileguanti scialbi
nella foschia che adunan folta gli anni,
nitido vedo un lugubre cipresso
che triste accenna presso ad una tomba.

L-immaginattiva taħdem hafna wkoll fil-poeżija "Alla Luna". Xewqat, tifikriet u holm ta' l-imghoddi jghaddu minn mohh il-poeta. Jiftakar fl-ewwel zmienijiet ta' mħabba li qat-tghu flimkien hu u t-tfajla li wara kellha tkun martu :

Io le dicea : se tu mi sei daccanto,
e c'è la luna in ciel, io son poeta.

Jidher ċar illi n-nota ta' mħabba familjari baqghet shiha fil-qalb tal-poeta. Il-lum li kiber, il-poeżija ta' mħabba lejn martu u lejn bintu għadu jhossa xorta waħda qawwiya bħalma kienet darba. Is-snin gerbu, waħda wara l-oħra, u ntilfu fil-baħħ taż-żmien, u l-poeta, fl-imħabba ma' martu, dawk is-snin rahom għaddejja jigrū bħal holma :

Tu eri, invece, sempre accanto a me,
ed io, sognando, non me n'ero accorto,
e troppo è stata bella la mia vita
ch'io la credetti tutta un solo sogno.

Dik l-istess tenerezza u hlewwa li nsibu fil-"Canzoniere della Bambina", insibuha fil-poeżija "A Mia Figlia" (Lil Binti) :

Quando morirò, non morirò del tutto.

Ix-xewqa tal-missier hi li jhalli lil bintu wirt sabiħ ta' kitba li, meta jmut hu, ma jhammrilhiex wiċċha u, hekk, sbieħ u watja tghaddi l-jiem ta' hajjitha :

Dolce e piana ti sia la tua giornata !

In-nota lirika-didattika tinħass fit-tagħlima li tghid illi l-hajja mhix loġha, imma missjoni; mhix orgja ta' pjaċiri, imma dmir qaddis li jfakkarna fil-mewt li għada pitgħada għad tmissna :

Non è giuoco la vita, ma missione.

Din hi tagħlima hajja li għandha tghodd għal kull wieħed u waħda minna, għal kull generazzjoni :

Sempre in su mira : segui il bello e il vero,

.....
e ricordati sempre.....

che sugli alterni eventi della vita,
col bene e il male, col dolore e il gaudio,
veglia dall'alto Dio nel Suo mistero.

“A me stesso fanciullo”, li fiha tinhas ispirazzjoni paskol-jana, hi xhieda ta' poezija mimlija bi tqanqil ta' emozzjonijiet personali. Fiha nhossu dak il-qtigh il-qalb u dmugh ta' sogh-ba ghaż-żmien li tar, kif inhossuh fil-poezija “Youth and Age” ta' S.T. Coleridge :

*When I was young?—Ah, Woeful When!
Ah! for the change 'twixt Now and Then!*

.....
.....
*Ere I was old? Ah! woeful Ere,
Which tells me, Youth's no longer here!
O Youth! for years so many and sweet,
'Tis known, that Thou and I were one.*

Ghalija din il-poezija “A me stesso fanciullo” toqghod fost l-isbah u l-akbar poeziji li ghandu Giovanni Curmi għall-origina-lità ta' l-immaginazzjoni, il-profondità tal-konċett u s-sincerità tas-sentiment. Il-versi tal-ħdax, imħaddma b'kelma sempliċi u ritmu mexxej, jagħtu aktar ġmiel u dinjità lill-ħsieb. Biex il-qar-rej ikun jista' b'xi mod japprezza l-ġmiel ta' l-idea, qiegħed nagħ-ti ta' din il-poezija traduzzjoni libera hafna, nieqsa għal kollox mill-ħlewwa tal-kelma u ta' l-espressjoni metaforika :

Int, tfajjel, li qed tħares fiss f'ghajnejja
matul il-kolonnat ta' ħamsin ħnejja
irraq u twal, u ma tagħrafni b'xejn ;
jien ukoll inħares mibluġh f'ghajnejk,
jien ukoll inħares lej, u ma ngħarfekx.
Xejn ma niftakar fik : la l-ħsibijiet,
u lanqas dak li f'qalbek int kont tħoss,
bħalm'int ma stajt qatt u qatt tintebah
b'dak li l-lum jien għandi ġo qalbi w ħsiebi.

Ahna zewg hiejjaq ma nixxiebhu f'xejn,
 ma nafux lil xulxin, wiehed lill-iehor,
 u fl-istess hin jien w ma hliqa wahda,
 inti bqajt zghir, u jien fis-snin imdahhal.
 Kif ibiddel iz-Zmien hwejjeg u hiejjaq
 fil-barba siekta u hafifa tieghu.

U kif mas-snin titbiddel dik ix-xejra
 tal-gibdiet taghna, u ta' hsibijietna,
 u r-ruh titbiddel bla ma taqta' xejn!

Il-kolonnat b'dawk il-hamsin arkata,
 minghajr ma ntbaht, imxejtu kollu jien,
 lilek hallejt warajja fil-bogħod, wahdek.
 Imm'anki int imxejtu, waqt li dejjem
 bqajt fl-istess naha mnejn kont iccaqlaqt,
 u lili tfajt hawnhekk, u tlaqni wahdi.

U issa int qieghed hemm, u jien hawnhekk.
 Kemm twila t-triq li mxejna t-tnejn flimkien,
 minghajr ma ltqajna qatt. Kemm twila t-triq,
 imzewqa ferh u dnawwa, taht dal-hnejjiet
 li Alla waqqaf, w Alla biss jaf jara
 sa fejn se ttul il-medda taghhom.

Jaqbillek, tfajjel, nimxu jien u int
 mill-gdid dil-hajja ta' hamsin arkata,
 inti bla hsieb, bla nkwiet u bla tbatija,
 u jien b'taghmi mit-tigrib ta' ruhi?

Oh, ahjar le, ja tfajjel, ahjar le!

Għax jien nghajjiblek it-tbissima safja
 li tixghel fuq haddejk: int l-ugigh tieghu
 ma tista' tifhmu qatt: le, ahjar le!

Imbagħad ma nibqghux hbieb, imma ghedewwa.

Ahjar tibqa' hemmhekk, jien noqghod hawn.

Wisq ahjar hekk, inharsu lejn xulxin,
 inharsu biss mill-bogħod bla ma nitwahħdu,
 inti, wahdek, b'dik it-tbissima safja,
 u wahdi jien, b'din it-tbatija fiergħa.

Dan hu tabilhaqq sens ta' nostalgija għaz-żmien sabih li
 għadda, sens li l-lum jew għada jhossu kulhadd għaliex iz-żmien
 minn fuq kulhadd ighaddi u jhalli l-barxa tieghu. Ftit versi,
 imma kemm hemm verita' fihom! Ahna nikbru, u nidhlu fil-ha-

rifa ta' hajjitna, u mbagħad fix-xitwa wkoll, u r-rebbiegħa ta' tfulitna narawha titbiegħed sa ma tintilef għal kollox.

Fl-ahħarnett, għandna l-poeziji miġbura taħt l-isem 'Cronache'. Dawn il-poeziji Giovanni Curmi bnieshom fuq kwadri u grajjiet misluta mill-hajja aktar milli maħduma fuq il-fantasiya, u tihom ma nsibux aktar il-poezija tal-meditazzjoni, għalkemm xi riflessjonijiet 'lhemm u 'lhawn jinbassu wkoll, imma grajjiet ta' tamiet imġarrfa, ta' mħabba mitlufa, ta' żbalji, ta' dubbji, ta' mard, ta' tiffkriet imbiegħda, inkwadriati fi ftit versi sempliċi, ċari u mexxejja. "L'Aquilone" (It-Tajra) tfekkar lil missier fi tfulitu meta hu bħal ibnu kien jitla' fuq il-bejt itajjar it-tajra, u aktar ma t-tajra toghla u taqta' 'l fuq, il-hajja aktar tagħfas ma' sebgħu u tweggħu. Imma, għalkemm il-lum kiber, il-wegħha għadu jhossħa xorta, il-wegħha tas-swied il-qalb u n-niket li tisqih il-hajja :

.....e gli rispose il padre : "E' stato
il filo, come quando ero ragazzo."

"Il Fallo" (L-Iżball) : tlieta huma l-karattri, il-missier ikkundannat għall-mewt, l-omm u l-bint ta' ghoxrin sena. L-omm thoss l-indiema ta' l-iżballi tagħha, u tghid li bintha bit-tama li ma thallihex imtebbgħa bil-għajb ta' zewgħa :

"Tu la figlia non sei di mio marito!"
"Int it-tifla m'intix tar-raġel tiegħi!"

Lzda l-bint, mingħajr ma qieset fiex setgħet issib rubħa fiz-zmien li għej, ma ridetx tara mittiefes il-gieħ ta' ommha.

La figlia, nel suo amore, persisteva
ferma a opporre l'eroico suo rifiuto.
It-tifla, f'imħabbitha, baqgħet sħiba
tmur kontra dik iċ-ċaħda hekk qalbiena.

"La Ragazza Uccisa" (It-Tfajla Maqtula) tirrakkonta bi xbihat realistiki grajja ta' mħabba u ta' qerq li ntemmet bil-qtil tat-tfajla, u l-hsebijiet u t-tiffkriet li din il-grajja qanqlet fil-moħħ imħawwad ta' zagħzugh li, snin ilu, huwa wkoll sab ruħu moqra qanit-tfajla li habb, u xtaq li hu wkoll "jaqgħalha qalbha

minn sidirha u jittfaghha fit-tajn”.

“La Felicità” (Il-Hena): f’dawn il-versi l-poeta jurina l-innoċenza ta’ tifel ta’ hames snin li haseb li l-hena jista’ jinx tara u, hekk, jista’ jferraħ lil missieru li, kif qaltlu ommu, kien dejjem imdejjaq.

“La Sirena” taghtina grajja ta’ mħabba, grajja li tfakkar-na fil-mitologija Griega fejn naqraw li saħħara jisimha Circe bil-ghana tagħha riedet tjassar il-qalb ta’ Ulisse bħalma kienet għa jassret il-qalb ta’ hafna, imma Ulisse ma halliex lilu. nnif-su jintrebaħ mill-pjaċir qarrieqi tagħha, u baqa’ fidil ma’ martu u ma’ ibnu. F’“La Sirena” għandna versjoni ta’ din il-grajja mitologika kif narawha bil-ghajnejn ta’ žmienna, b’karattri li nghixu magħhom u fosthom.

“Bandiera Rossa” (Bandiera Hamra) tfisser in-niket ta’ missier ghani li wasal fit-tarf tal-mewt u qed jisgħobbih li fid-dinja ser iħalli lil bintu wehidha. Talab lil tiffa fqira tkun is-sieħba ta’ bintu u wegħidha gid kbir, imma hi, bint il-faqar, riedet li tibqa’ tgħix qalb il-poplu. Bintu tinsab wieqfa wehidha, bla kliem u b’harsitha ċassa, hdejn is-sodda tal-marid filwaqt li barra t-triq qed joktor l-agħjat tal-folla u qed jinstemghu l-ewwel noti tal-“Bandiera Hamra”.

“La Sartina” (Il-Hajjata Żagħżugħa): tfajla taħdem lejl u nhar biex taqla’ flus kemm tista’ ħalli tkun tista’ tgħammar id-dar fejn hi u l-għarus tagħha jkunu jistgħu jghixu flimkien. Izda jum minnhom l-għarus ma ratux aktar, imma hi kompliet taħdem u tħabrek kemm tista’ fix-xogħol biex, hekk, tkun tista’ tinsa l-qerq tal-ħolma li ħolmot u l-frugħa ta’ l-imħabba.

“I Due Bambini”: din hi grajja fantastika ta’ żewġt itfal li ~~fu ssa~~ tal-qalb tagħhom riedu jilagħbu l-logħba ta’ l-imħabba, imma hassew irwieħhom hekk miġbuda mill-pjaċir ta’ l-imħabba li bdew jinħabbu tassew:

e con voce soave ed accorata
gli mormorò: “Amiamoci davvero”.

“L’Ammalata” (Il-Marida) hi l-grajja ta’ xebba tiżika li, qabel ma tmut, riedet tivvendika ruħha minn żewġha li daħak biha. Izda s-sorijiet ta’ l-isptar fittzew li jtaffu l-uġiħ tal-qalb ta’ dik il-marida. Wara ftil xhur qamet mis-sodda, izda xtaqet hafna l-mewt biex ma tkunx tista’ tasal għall-ħsieb tal-vendet-

ta. Talbet lil Alla, u darba wahda fil-ghaxija, waqt li d-dlam kien qed iroxx fuq il-ġnien hiemied u sabiħ, nehhiet ftit demm u, bla tbatija, ruħha ttajret għand Alla.

“Lo Scrittore Vecchio” : hawn il-poeta jfisser l-inkwiet ta' kittieb li l-lum xjiegħ wara hajja ta' kitba bla heda. Imma l-ħsieb qed ibiċċiriu qalbu għax dak ix-xiħ iħoss illi, minħabba li hajtu għaddieha fil-kitba, ma ħax biżżejjed ħsieb uliedu kif kelli jgħmel :

il pensiero m'angoscia d'aver troppo
speso tempo a comporre i miei volumi,
mentre dovuto avrei, nella mia vita,
a voi solo pensare, o figli miei.

Din hu l-poezija ta' Giovanni Curmi — poeta serju, artista tal-kelma, espressiv fis-sentimenti nobbli tiegħu. Imħabba romantika, deskrizzjoni, delikatezza u mużikalità fl-istil jingabru kollha flimkien biex isawru, kif rajna, il-ġmiel tal-poezija tiegħu. It-tama u l-biża', it-twemmin u d-dubbji, il-mewt u l-immortalità huma minnha fuq sfond ta' immaginazzjoni f'dinja ta' realtà. It-tagħlim jew filosofija tiegħu, fil-fatt, huma sempliċi. F'dinja fejn il-ħażen ma jonqosx, hu jħoss illi fl-Imħabba nsibu dak li hu sabiħ u tajjeb. L-imħabba, kif jaraha u kif jifhimha hu, hi dik il-proprietà divina tar-ruħ li hi immortali. Ir-ruħ minn din il-hajja ta' ftit żmien tidhol, wara l-mewt, fl-eternità. Il-hajja ta' din id-dinja mhijiex biżżejjed għall-bniedem; anzi, kif ighidilna Dun Karm, “għarib il-bniedem fuq din l-art imtarifa”. Daru band'ohra, u għalhekk ebda hitan tal-bronż ma jifirdu s-sema u l-art. Il-bniedem li jaf jgħaddem ir-Raġuni ma' l-Imħabba, ikun qabad it-triq li twasslu għad-dawl ta' dejjem—għall-glorja ta' Alla.

Dan hu l-konċett fundamentali fil-poezija ta' Curmi, poeta mrawwem fit-tagħlim Kattoliku, u għalhekk fih jinħass qawwi sens ta' ottimizmu spiritwali.

Dawn l-ideat tiegħu, mirquma u msebħha bil-kelma mżewġa u b'ritmu teknikament tajjeb, igagħluna nifamu u nħobbu l-ġmiel fil-poezija u l-Verità fil-hajja.

QATRA ILMA

Ta' PAWLU AQUILINA

Qatra ilma...
 Safja tilma...
 Mas-saqaf ta' kamarti
 Qieghda bil-mod tingema'...
 Nifdet it-torba mballta,
 Ghaddiet bil-herqa qalb ix-xahx u x-xorok
 U fegget go kamarti...
 Ghall-kenn mixtieq
 Ghas-shana
 Tal-qalb li thobb taraha,
 Tinfetah, tleqq u tilma,
 Fir-raggi twal tal-lampa donnha xmejxa!
 U issa saret tonda...
 Donnha xi gawhra bajda...
 U qed titwal u ddar bla hoss mas-saqaf...
 Qieghda tirtogh'd...
 Se taqa'...
 U waqghet fuq l-imhadda, ratba, shuna...
 U ghabet f'daqqa.
 Imma mas-saqaf,
 Qatra ohra qed, bil-ftit il-ftit, tingema!

*

*

*

Qatra ilma...
 Safja tilma...
 Migbura tonda tonda
 Fuq tarf ilsien ta' werqa
 Qieghda tirtogh'd maz-ziffa...
 Fiha minsuga tal-qawsalla l-libsa!
 Ziedet kemm-kemm iz-ziffa,
 Miolet kemmxejn il-werqa,
 U nqatghet il-qatra ilma
 Minn tarf l-ilsien hadrani.
 U waqghet,

Fit-tajr u fl-ilma mdatlar,
U l-libsa tal-qawsalla għabitilha!

* * *
Qatra ilma!
Kemm mixtieqa,
Fix-xemx sajjija, toħraq,
Fil-firxa twila tad-deżerti mrammla!
Int biss, il-faraġ, l-hena,
Ta' min bil-ghatx jixtieqek bl-oħla herqa
U jduq il-ħlewwa bnina,
Li hemm ġo fik mohbija...
Hlewwa li tak biss Alla,
Meta fis-sema sawrek,
Bix-xemx, bil-fwar, bil-kesha,
U sirt mis-shaba ħielsa li tiġġerra
Fil-beraħ tas-smewwiet;
Misjuqa mill-irwiefen,
Tmiss il-gholjiet ibajdu;
Jew mielsa tmelles wiċċ is-sema safi
Kemm-kemm titħarrek b'rifs iż-żiffa helwa!
Sakemm fuq artna taqa'
U żżid tagħtina l-benna
Li ttina l-art għammiela...!

* * *
Qatra ilma!
Int il-ħajja...
Il-ħdura tal-gholjiet, widien u oqsma,
Il-ħmura tal-laring u l-benna tiegħu,
In-nisġa ta' l-ilwien fil-ward tal-ġonna,
Il-kant tan-naħal biežel li jittajjar
Fuq ward u plejju u saġhtar
U jagħtina
Il-benna tiegħek fl-ghasel safi, hlejju!
Fik mighbura,
Il-ħajja ta' kull hlejqa:
Fik, qatra ilma,
Safja,
Sabiha...
Tilma...!

X'JIKTBULNA:

CHRISTIAN U NISRANI

Prov. Eccles. Seminary,
Victoria — Australia.
12 ta' April, 1956.

F'“Il-Malti” ta' Settembru, 1955, is-Sur Cassola wegibni b'ittra ohra ghal dik tiegħi ta' qabel, u naħseb li kieku fehem sewwa dik l-ittra f'“Il-Malti” ta' Gunju, 1955, ma kienx jerga' jibbaża l-argument tiegħu fuq akkuża tiegħi li għadu ma ċa-hadhiex.

Jiena kont ktibt li s-Sur Cassola qed jippresupponi li *Nisrani* tfisser *Kristian* biss li hu sewwa sew dak li jmissu jipprova. U għalhekk meta bi-Ingliż, ngħidu ahna, jilmaħ il-kelma *Christian* hu immedjatament jittraduċiha b'*Nisrani*. Kieku l-Professur Wyld kien qed jikkomenta fuq *Nisrani*, allura s-Sur Cassola kien ikollu raġun jikkwotah. Imma la qed jikkellem fuq il-kelma Ingliża *Christian*, is-Sur Cassola ma jistax isejjah 'il-Professur Wyld biex jiddefendih billi dan ma jafx bil-Malti. U mhux xorta, *Christian* u *Nisrani*? Fuq dan qed nargumentaw Din hi l-mistoqsija li rridu nwiegħbu.

U minn hawn xejn ma jidher ċar — lanqas għal min irid jarah — li *Nisrani* tfisser *Christian*. Qatt ma smajt jew qrajt li xi Protestant stqarr jew kiteb: “I am a Nisrani, but not a Catholic”. Ikun hemm min jistqarr: “I am a Christian, but not a Catholic”

Fil-paragrafu qabel ta' l-aħħar, il-kittieb donnu qed jagħmel distinzjoni bejn ir-“religjon ta' Kristu” u d-“duttrina tal-Knisja Kattolika Rumana” bħallikieku dawn ma jfissrux l-istess haġa. Il-Protestant huwa dak li jemmen bi Kristu kif jidhirlu hu u mhux kif jidhirlu Kristu u l-Gharusa tiegħu l-Knisja. Lil dan insejħulu semplicement *Kristjan* (ex caritate). Fil-waqt li l-Kattoliku, in-Nisrani, il-veru Kristjan jemmen lil Kristu, bi Kristu, u fi Kristu u f'kulma hu tiegħu u fil-Knisja waħda li waqqaf.

Fil-aħħar paragrafu s-Sur Cassola resaq haġna qrib l-opinjoni tiegħi, imma l-konkluzjoni li għied xejn ma tidher raġunata. Jekk is-Sur Cassola jammetti li l-poplu jagħti lill-kelma

Nisrani t-tifsir ta' *Kattoliku* — u għar-raġunijiet li għibt fl-ittra l-oħra — allura li wieċed isejjaħ "Protestant" "Mhux Nisrani" dan mhux malapropiżmu. Imma minghala l-korrispondent il-poplu Malta taħa dan it-tifsir għax hu illitterat. Nistaqsi: Bilfors li min hu illitterat ma jirraġunax? U bilfors li min hu letterat jirraġuna?

Nirringrazzja lis-Sur Albert M. Cassola talli qagħad iweġibni, u nittama li din il-kitba tagħna għad tiswa meta xi hadd ieħor għad forsi jerga' jcaqlaq din il-kustjoni pendenti aktar il-quddiem.

GUZI ABELA.

LURA

Ta' GUZI ABELA

Habbat għal tliet darbiet. Hadd ma fetaħlu.

U dar biex jerga' lura lejn id-dar.

U xhin għalaq il-gradha tiffa ċkejtna.

Haddejha qronfa, għajnejha jtajru x-xrar.

Hafja kif kienet, resqet faqu u qaltlu:

"Sinjur, hemmhekk ma jkun hemm hadd bin-nhar".

Mar l-ghada fil-ghaxija. Id-dar mudlama.

Habbat. Ma wieġeb hadd. Tghid għa reqdin?

Mel' x'qaltlu l-bieraħ dik it-tiffa ċkejtna?

U stenna għal ftit minuti twal is-smin.

U mbagħ'd xhin dar biex jaqbad triqtu lura,

Kemm xtaqha tiġi t-tiffa dak il-hin!

Iskot. Hemm fl-art, hemm taħt it-tieqa, stembhet,

It-tiffa ċkejtna, għajnejha kbar għajjiena.

"Ommok fejn hi?" staqsieha. "Ommi qed tishar.

Għaliex missieri miet, sinjur, u jiena,

Jien ma nafux, sinjur, kont għadni ċkejtna.

Ommi u jien, sinjur, ngħixu bil-hniena".

U beka dak il-hin missier b'qalb niedma,

U għannaq dawk l-għajnejn itajru x-xrar.

"Jiena missierek, binti. Jiena ser nahdem.

U inti hawn tkun, m'ommok, tul in-nhar".

Habbat did-darba l-qalb ta' bintu ċkejtna,

U lura ma raġax did-darba lejn id-dar.....

LILL-WARDA TAS-SUR IVO

Ta' JOHN SCIBERRAS

*Lil Habibi Anton Agius
li hajjarni niktibhom.*

I

M'hemmx għalfejn noqghod ninhela
biex ninsiglek il-fohrija
tal-gmel tieghek, għax biżżejjed
tghid li int Warda Maltija
biex kulhadd malajr jintebah
illi fik hemm elf sbuhija.

II

M'hemmx għalfejn noqghod insemmi
dik il-fwieha li tagħnik,
li tnessina d-Djieg tal-Hajja,
fwieha mbierka li thennik,
għax poeti oħra qabli
gà għannew elf għanja għalik.

III

U m'hemmx htiega li ninhela
biex nistqarr kemm jisgħobbija
talli hajtek hi hekk mgħagġla,
— holma, mewga qabbizija —
li bil-kemm tkun rat il-Bidu
li ma ssibx f'salt it-Temmija.

IV

Izda għal mitt-elf-darba nibqa'
nitlob f'qalbi tul iż-żmien
li jekk hajti ma tkunx tixbah
dik il-fwieha u dawk l-ilwien
li int għandek — iva, nitlob
illi qablek nintemm jien.

GAHWAR TA' HSEBJIET

Il-bniedem qatt ma għandu jisthi jgħid li għandu tort, jigi-
fieru illi huwa l-lum jaħseb aħjar minn qabel.

Bieċa min-nies taħseb bla ma tagħmel, oħrajn jagħmlu bla
ma jaħsbu.

NIFIRHU

Nifirhu minn qiegħ qalbna lill-veteran u poeta nazzjonali tagħna DUN KARM għall-ġieħ hekk għoli nili bih ir-Regina għażiża tagħna għoġobha żzejjen ismu bit-titlu ta' C.B.E., u ma' ismu isem Malta u l-Lsien Malti.

Meta wieħed isemmi lil DUN KARM, li għadu mimli bil-ghomor jagħni dejjem bil-kitba tiegħu l-paġni tal-letteratura Maltija b'dik il-hegħga li għadha tixgħel f'qalbu u f'moħħu (għax il-Musa tiegħu għadha ġo fih bħal meta 60 sena ilu nħasset ġo fih fil-*Foglie d'Alloro*) ma jkunx qed isemmi hliel l-isbaħ epoka tal-Poezija klassika Maltija li, tista' tgħid, twieldet u kibret miegħu hekk kif il-Proża letterarja Maltija fis-Seklu ta' qabel twieldet mal-kitba romantika tal-Kav. Gużè Muscat Azzopardi.

Gużè Muscat Azzopardi, l-Ewwel President tal-Għaqda u DUN KARM, il-Werriet Tiegħu f'din il-kariga kif ukoll fil-qasam letterarju Malti, jiffiguraw flimkien iż-żewġ pionieri kbar li fethu l-bieb ta' l-Istorja Letterarja Maltija.

Ma' isem DUN KARM sa mill-1911 hemm marbut iż-żer-niq ta' hajja ġdida għail-metrika Maltija. Kien dak iż-żmien meta f'*Il-Habib*, bil-hegħga tal-Kav. Gużè Muscat Azzopardi, bdew jidhru l-isbaħ versi bil-Malti ta' DUN KARM. DUN KARM, għalkemm sa dak iż-żmien qatt ma kien għaddas il-pinna tiegħu fil-linka tal-Musa Maltija, bla ma qatt basar, kien fetax il-moħħdija ta' gnejna poetika Maltija bl-ewwel poezija tiegħu f'*Il-Habib*: *Quddiem ix-Xbieha tal-Madonna* li minnha mbagħad tnisset sensiela ta' versi bil-Malti li sew fl-immagi-nazzjoni kemm fil-metrika ġie li għalbu dawk li kien soltu jik-teb qabel bit-Taljan minn mindu kellu 20 sena.

DUN KARM, bħala Poeta Nazzjonali, għandu l-mertu li hu l-Awtur ta' l-Innu Nazzjonali Malti b'versi li jibqgħu fil-fomm u fil-qalb ta' kull Malti li jħobb art twelidu u li jħossu kburi li twieled fiha—u dan hu mertu li għalih biss DUN KARM kien jixraq lu l-ħlas u l-ġieħ sew mill-Gvern Malti kemm ukoll mill-Imperu Inġliż. Meta DUN KARM ġiet f'idejħ il-mużika tal-Prof. Dr. Robert Sammut, miktuba bla ebda ħsieb li kellha tkun dik ta' l-Innu Malti, u talbuh biex jaddattalha xi versi biex jitkantaw mit-Tfal ta' l-Iskola tal-Gvern, ra li dik il-mużika kienet ta' ċerta solennità li jaddattalha versi wkoll solenni u dlonk gietu f'rasu li johlqilha versi ta' Innu Nazzjonali Malti. Sew

il-mużika kemm il-versi maż-żmien hađu dik ix-xejra hekk polari fit-ton helu tad-daqq u tar-ritmu u hlewwa tal-kliem li fiha, li l-lum għall-poplu Malti dan l-Innu mhu xejn inqas għażiż minn dak ta' innijiet oħra nazzjonali fil-pajjiżi tad-dinja.

Il-*Għaqda* kienet minn ta' l-ewwel li kellha x-xorti ssemgħu f'Kunċert Malti li kienet tat l-ewwel darba fit-Teatru Manoel, is-Sibt tat-3 ta' Frar, 1923. L-Innu tkanta mill-Bniet ta' l-Iskola tal-Gvern, kif kien maħsub li l-mużika kellha titkanta. Il-Kunċert Malti baqa' jissemma għall-programm mużiku-letterarju, iżda l-iktar haġa fost hwejjeġ oħra li nstemgħu f'dak il-Kunċert u li tibqa' bħala l-iktar tifkira għażiża fl-istorja tal-*Għaqda* hu l-Innu Malti. B'rihet dik l-okkażjoni storika isem l-*Għaqda* kien u jibqa' marbut ma' dak tal-Poeta Nazzjonali Malti DUN KARM li ismu bħala poeta Malti twieled u kiber mal-*Għaqda*.

IL-BNIEDEM U ALLA

Ta' GIOVANNI CURMI

(Traduzzjoni ta' GUZE' CHETCUTI)

Kull hin, bla heda,
il-bniedem kontra l-bniedem
joħloq tnaasis w intrigi.

Kull hin, bla heda,
jagħmel il-bniedem lill-bniedem
kull xorta ta' ingustizzji.

U Alla jibqa' sieket.

U Alla jibqa' sieket.

Kull hin, bla heda,
il-bniedem joqtol lill-bniedem
bl-armi u bil-mibegħda.

Id-dinja tinsab kollha
taħt il-ħakma qalila
tal-ħażen u l-imbrolji
tal-bniedem.

U Alla jibqa' sieket.

U Alla jibqa' sieket.

Jitkellem
fil-jum tal-*Haqq*.

Recensjonijiet

"GRAJJA TA' BANED F'MALTA U GHAWDEX". —

L-ewwel ktieb ta' Rob. Mifsud Bonnici, E'ditur Giov. Muscat. — Malta, 1956.—Pag. 102.

Is-Sur Robert Mifsud Bonnici huwa kittieb popolari li l-kotba tiegħu jinsabu fil-librerija ta' kull min jaqra bil-Malti imhux biss biex jghaddi z-zmien iżda wkoll biex jgħallem u jiftah moħħu. **ix-xoghlijiet** ta' dan l-awtur ihaddnu opri axxetivi, deskrittivi, istruttivi u **narrativi**. Dan l-aħħar hu ntehet għal xoghlijiet fuq il-mużika u bix-xandar u bil-kitba, tana tagħrif ta' fejda fuq l-istorja u l-gagħda tal-mużika f'pajjiżna. Kiteb fuq il-grajja tal-mużika f'Malta u fuq il-Kompożituri Maltein, issa biex jgħaqqad opra sħiħa, hameg dan il-ktieb fuq il-baned tal-mużika f'Malta u Ghawdex. Dawn il-baned u l-kazini jew ċirkoli tagħhom huma, kif qal l-awtur, "Istituti edukattivi u kulturali ta' Malta" u kien jixraq li xi hadd jindahal biex jkteb l-istorja tagħhom halli ma tntesiex il-hidma li qegħdin trettqu b'riżq l-arti mużikali f'pajjiżna.

Dan l-aħħar xogħel ser ikun imqassam f'aktar minn ktieb wiehed. Dan l-ewwel ktieb fih tagħrif fuq il-"Band Clubs Association", kif inholqot u xinhu l-iskop tagħha, u fuq ~~il-baned~~ **il-baned** imxerrdin f'Malta u Ghawdex. Ghogobna l-metolu li mexa bih l-awtur. Fuq kull banda hu jitlaq mill-bidnettagħha, isemm: kif twaqqfet, min habrek biex jigbor u jgħaqqad is-soċi, kif u fejn saru l-ewwel kuncerti; imbagħad jissokta jsemmi dwar il-progress u l-grajja ewlenin tal-banda, il-bandalori u l-istendardi li qa'ghet u l-persunaggi magħrufin li marru juru ċ-ċirkoli jew li kellhom x'jaqsmu magħhom. Wara kull kapitolu hemm lista ta' riferenzi li minnhom l-awtur gabar it-tagħrif tiegħu.

Dawn il-grajja fil-qosor tal-kazini tal-baned għandhom is-swi tagħhom, l-ewwelnett għax juru l-iżvilupp u l-progress ta' l-arti mużikali f'pajjiżna u t-tieninnett għax ifakkru hafna mill-istorja ta' l-irfina tagħna billi dawn l-kazini tal-banda huma centri ta' attivitajiet u ta' gemgħat tan-nies tar-rhula. Bħalma kulhadd jaf hafna minn kulma jgħid f'rahal Malti jsehh jew hu marbut mal-kazini tal-banda; għalhekk meta naqraw l-istorja ta' dawn il-kazini nkunu n'għallmu fuq il-hajja soċjali ta' pajjiżna. Dan kellu wiehed jista' jifhmu meta jaqra dan il-ktieb fuq il-baned tas-Sur Rob. Mifsud Bonnici.

Il-ktieb stannpat tajjed, fih hafna stampi, dokumentat u imqassam hafif jinqara bil-pjaċir u bil-heffa. Smajna li t-tieni ktieb lest biex johroġ, imma qabel jidher it-tieni wiehed, jixraq li naghmlu l-qalb u l-hila lill-awtur billi nixtru bla dewmien dan l-ewwel ktieb fuq il-baned tagħna.

G.

THE MALTA DIRECTORY AND TRADE INDEX, 1956.—

Malta Publicity Services Limited, Valletta.

S'issa kellna hafna kotba li jersvu bħala gwidi, direttorji u stejjer

ta' Malta, iżda hadd minnhom ma lahaq l-istandard ta' dan id-direttorju l-hareġ issa mill-Malta Publicity Service. Dan fih kull tagħrif li wiehed jista' jehtieg dwar il-Gzejjer tagħna u l-attivitajiet kollha li jin-sabu fihom. Ma hux magħmul għal klassi waħda biss jew għal sezzjoni ind'vidwali, imma jhaddan il-hidmiet kollha materjali u intellettuali, kif ukoll l-għaqdiet u x-xirkiet l-aktar importanti li hawn f'din il-Gżira, fosthom minn ta' quddiem il-"Għaqda" tagħna. Għalhekk dan il-ktieb jiswa lil kull bniedem li jghix hawn jew li għandu x'jaqsam magħna.

Industriji, kummerċ, turizmu, negozji, kultura u storja kollha għandhom sehemhom f'dan il-ktieb, kollha mfissrin kif jixraq u kollha ikklassifikati b'sistema ta' heffa għar-riferenza, hekk lix u faċli hafna biex wiehed jiforma bla taħbit idea tas-sugġett li fih hu interessat. B'dan il-metodu kull bniedem jew kull ditta li għandhom xi relazzjonijiet ma' Malta fi kwalunkwe kamp tal-hajja soċjali u industrijali, isibu għajnu kbira biex ikattru u jsaħhu dawk ir-relazzjonijiet tagħhom.

Direttorju l-aktar li jghodd għal ideja in-neguzjanti, il-kummerċjanti, u t-turisti, imma dan id-direttorju hu speċjali jew aħjar direttorju skond l-idea moderna li fih materjal fuq kull xejra tal-hajja tal-pajjiż. Għalhekk hu utili wkoll għall-professionisti, għall-"accountants", għall-artisti u għas-surmastrijiet.

Il-ktieb jiftaħ b'artikoli bil-għaqal fuq l-istorja, il-liġi, il-medicina u l-edukazzjoni f'pajjiżna u jagħtu hjiel tajjed dwar l-iżvilupp u l-livell intellettuali tal-poplu tagħna. Imbagħad hemm parti twila u dettaljata fuq l-industriji Maltin, l-organizzazzjoni tagħhom, il-produzzjoni, l-esportazzjoni u l-importazzjoni. Din il-parti tal-ktieb hi essenzjali għal kull min għandu tarf ta' negozju kif ukoll għall-industrijalisti Maltin u barrani. Mhux biss hi essenzjali, imma din il-parti hi ta' vantaġġ kbir u ta' fejda għal kull min irid ikabbar u jkattar in-negozju tiegħu u għal min irid jaqbad tarf ta' kummerċ f'Malta.

It-turizmu l-lum hu magħdud bhala industrija għaliha, u mela għamlu sewwa hafna l-edituri ta' dan id-direttorju li giebu parti sħiħa fuq it-turizmu f'Malta. Din il-parti fih kull tagħrif mehtieg għal min jigi Malta jew għal min ikun għadu jaħsiha biex jigi hawn. F'din il-parti wiehed isib mhux biss il-mezzi ta' trasport, il-kumditajiet, id-divertiment, minnma wkoll il-kostumi u d-drawwiet tal-Maltin.

L-akbar parti hi dik li fih l-indiċi u l-klassifikazzjoni tad-ditti tan-negozjanti u tal-kummerċjanti. L-ismijiet huma midmumin b'sistema hafif, kull wiehed jagħti fil-għajna u jingħarfu wiehed mill-iehor u jagħtu idea kompatta tal-hidma ta' l-avvizaturi bla ma jaqghu għar-reklamijiet goffi.

Il-għamla tal-ktieb hi sabiħa, u imponenti; l-istampa hi biċċa xogħol ta' reqqa u ta' sengħa li bhalha qatt ma rajna f'kotba Maltin ta' din il-għamla. Dan il-ktieb jagħmel għe mhux biss lil min hargu iżda wkoll lil kull min għandu ismu mnizzel fih. Ahna nheissu li dan il-ktieb għandu jsib ruhu fuq l-iskrivani ta' kemm neguzjanti, industrijalisti, fabbrikanti, bankieri u professionisti hawn f'Malta u nistennaw ukoll li jixtered b'għadd kbir fil-uffiċċji ta' banek, kammar ta' kummerċ, fabbriki u agenziji ta' barru minn Malta. B'daqshekk dan il-ktieb jiswa ta' gid mhux biss lil dawk li jinteressahom, iżda lill-poplu tagħna kollu u jisfa ta' għe lil pajjiżna wkoll.

“OLIVER TWIST”. — Maqlub għall-Malti minn Gużè Diacono. — Progress Press Co. Lt., Valletta, 1956.—Pag. 416.

Gużè D'acono xxiegħel f'hafna friegħi tal-letteratura Maltija u rnexxa f'bosta minnhom, fosthom il-qlib ta' klassiċi barranin f'islienna. Darba oħra konna ktibna dwar it-trduzzajoni ta' klassiku Inġliż, “Wuthering Heights”, ta' Emily Bronte u konna għidna li Diacono kien irnexx'elu mhux biss jaqleb għall-Malti r-rakkont iżda wkoll ifisser it-tagħlima li fih. Dan hu mertu kbir għax il-kotba famużi fihom gmiel, tagħlim u ispirazzjoni li kollha f'inkien isawru l-opra klassika.

F'din il-b'ċċa xogħol oħra ta' traduzzjoni s-Sur Diacono ma niżex mil-livell għoli li kien laħaq qabel, aktarx li sebaq dak il-livell. Din id-darba t-traduttur għażel opra msemmija mhux biss għall-meritu letterarju iżda wkoll għall-morali tagħha. Din l-opra ta' Dickens meta harġet l-ewwel darba bl-Inġliż qajmet għajdut kbir u tat x'jaħsbu lil bosta nies, saħansitra ċaqalqet il-kuxjenza popolari hekk li għagħlet lill-Gvern jiehu passi meħtieġa biex jintemmu xi abbużi mikxufin fir-Rumanz. “Oliver Twist” huwa s-simblu tat-tfal iltiema, minsijin u mitluqa bħal qasba tixxejjer fir-rħ. Tfal li hadd ma hobbhom, hadd ma jgħożżhom, vittmi tar-regħba u tal-ħażen.

Barra s-siwi letterarju dan ir-rumanz għandu l-fejda tiegħu soċjali u traduttur bil-għaqal u bis-sabar għaraf jaqleb f'sura Maltija mhux biss il-libsa iżda wkoll ir-ruħ tar-rumanz. Din hi kapaċità li mhux kull traduttur għandu hila jindabhal għaliha u difatti hafna mit-traduzzjonijiet ta' opri barranin li għandna fil-Malti huma qlib ta' hafhaf li ma fih ebda ħajra u ebda ħajja. Din it-traduzzjoni ta' “Oliver Twist” qisha xbieha ħajja ta' l-original, fiha stil, heġġa, lehma u qawwa li tolgot lil qarrej u mhux biss tgħaddilu ż-żmien u ttiħ pjaċir, iżda wkoll tpaxxilu d-dehen, iġġagħlu jaħseb u jikkontempla u tqanqallu sentimenti nobbli u għolja.

L-istil ta' Diacono hu stil ħafif, ġerrej u ċar, ma hux mghabbar b'hafna similitudini jew digressjonijiet li jdejqu lll-qarrej, anqas ma hemm kostruzzjonijiet imħabblin jew mlaqqtn li jikkonfondu lil min jaqra. It-traduttur ma jużax kliem arkajku jew safi żzejjed li jtaqqal il-kitba. Huwa għandu xeħta kbira biex fi ftit kliem milqutin u magħżulin ifisser il-ħsieb u jaqleb il-fehma ta' l-awtur originali. Hekk fil-bidu tat-Taqsima 32 it-traduttur bi ftit kliem meqjus u ħafif qaleb fil-Malti t-tħaddir tas-sigar malli tidhol ir-rebbieġha. Fl-aħħar tat-Taqsima 8, b'erba' kelmiet flokħom, hu wera l-kompliment: zejda tal-Lħudi lil Olivier.

Is-Sur Diacono għandu gost speċjali kif jaqleb il-konverżazzjonijiet u d-djalogi mill-Inġliż għall-Malti. Dawn id-djalogi fihom naturalenza u ħajja li ma tistax ma tindunax bihom. Ara d-djalogu bejn Fagin u Noah fit-Taqsima 41.

Wieħed mill-preġji ta' l-istil ta' Dickens huwa d-deskrizzjonijiet ħajjin tiegħu. Biex taqleb dawn fil-Malti trid hila u għaqal, studju u kapaċità mhux ordinarji. Diacono għaraf jegħleb dawn id-diffikultajiet u sehħu jagħti sura fid'ila u ħarkiena lid-deskrizzjonijiet. Ma rridx noqgħod insemmi eżempji ta' dawn id-deskrizzjonijiet li rnexxew tajjeb, iżda ma nistax ma nsemmix ix-xena ta' quddiem il-Magistrat fit-Taqsima 42 li hi eżempju perfett ta' deskrizzjoni milquta u sabiha

Biex inkun għidt kollox irrid insemmi li hemm xi żbalji ta' l-ortografija aktarx li żelqu lit-traduttur. Il-format tal-ktieb hu ekonomiku kienet u l-stampi li huma riprodotti mill-original ta' George Cruickshanks, kienu jirnexxu wisq ahjar kieku kienu fuq karta fina. Nittama li f'ed'zzjoni oħra dawn l-irqaqat ikunu korretti.

G.

"MILL-MILJA TA' QALBI". — Gabra ta' Poeżiji ta' Vincent Ungaro. — Malia, 1956.—Pag. 94.

Hawn xi bliet u rhula li għandhom tradizzjoni letterarja, bħal Hal Qormi, fejn twieldu jew kitbu l-Patri Giżwita Pace, Dun Pietru Pawl Psaila, is-Sur Klement Mifsud Bonnici, il-Kav. Guże' Muscat Azzopardi, is-Sur Tonin Muscat Fenech, is-Sur Karm Psaila, Dr. Gorg Zammit. Issa lahq poeta ieħor, is-Sur Vincenz Ungaro, żagħżuġ surmast ta' l-iskola, mimli heġġa u ħila, għandu hajra kbira għall-Mużi, jikteb poeziji he'win li fihom benna u lehma, hajja u ġmiel.

Vincenz Ungaro hu poeta romantiku bħalma aktarx jibdeu il-poeti żgħażaġh kollha, iżda hu ma jintilefx fir-romantiċiżmu pur li jpaxxi u jgħaxxaq is-sensi bla ma jqanqal ir-ruħ u jharrek id-dehen. Għandu poeziji li għalkemm mhux fit-tul jgħbru fihom he'biġġiet għoljin u fehmiel filosofici ta' gherf kbir. Għoġbitna l-manjera li biha l-poeta jagħti hajja u sura lill-ideat estratti: "Il-Kburija", "Is-Sejha" "Spes", huma eżempji ta' riflessjonijiet etiċi f'moħħ imqanqal minn xenqet il-gherf. F'hom xb'hat u dehriet li jolqtu b'dehxa kbira lill-qarrej. Araw fil-poezija "Spes" kemm hi milquta bid-daqqa ta' l-imghallem din ir-riferenza għat-tama:

"F'did-dalma ta' hajti,
Bħal lehha ta' berqa fil-bghid
Xaqq dawł nilmah li jilma u jdawwal..."

Il-lum qağhdet li fil-poezija tagħna wieħed jiltaqa' ma' l-element religjuż u l-element patrijottiku u dan narawh ukoll fil-ktiba li għandna f'idejna. Bħala Qormi Vincenz Ungaro ma jstax ma jhossx 'il-qalbu tinfehx f'għaxxa ta' ferħ għall-isem ta' San Gorg. Dan il-Qaddis minn dejjem kien l-ispirazzjoni ta' poeziji kbar f'kull ilsien u fil-Malti għandna għadd bla tarf ta' komponimentj poetici f'g'ehu. Imma wieħed irid ikun Qormi biex jikteb bi hrara mqanqla minn sentiment ta' qima bħal dan li ġej:—

"Sakemm go ġismi jibqa' jgri demmi
U thabbat f'qalbi tibqa' hjiel ta' hajja,
Tieghek, San Gorg, toħrog minn fommi l-għanja..."

Il-poeta żagħżuġ tagħna għandu wkoll qalbu tbaqbq bl-imħabba għal artna u hoss ix-xrara li jgħanni: l-glorji, il-kobor u l-ġieħ ta' din il-Gżira tagħna:

Malta, Malta, art sabiha
Gżira ċkejna tal-hlewriet..."

Zewġ versi dawn harkiena u mhegga donnhom mislutin mill-poezija ta' Gio Anton Vassallo.

Imma l-aktar li taqtitna f'dan il-ktieb hi l-poezija leggendaria u tradizzjonali "F'Għar Hanzir", "Il-Għanja tal-Wiel ta' Għar Hanzir", "Il-Ballata ta' l-Ingliza" jhaldnu deskrizzjonijiet hajju marbutin ma' grajja u mkejjen li kollha flimkien isawru kwadru li jsahhar bil-gmiel tiegħu. Il-poeta jidher li ma jhallix il-fantasija tistghalli biss il-gmiel natural: tal-post, iżda jiffa' wkoll hsibijetu fuq il-grajja ta' ferh u ta' biki li twettqu f'dak il-post. "Il-Ballata ta' l-Ingliza" tista' tingħad fost l-aħjar komponimenti ta' din il-ghamla li għandna f'is-senna. B'sengħa ta' mgħallem il-poeta jgħibna xbieha ta' t'ajla stranjera mtajra minn għda misterjuża li bla heda twassalha kuljum fuq dak il-blat għoli tas-sies ta' Wied il-Kbir, fejn baqqet biex temmet hajjitha.

Il-poeta medd ilejh ukoll għas-sunetti: "San Pawl il-Bahar", "Ix-Xemxija", "Għajn Tuffieħa", "Il-Għadira", fihom l-aktar li tirkacca bi l-lokalizzazzjoni għalkemm fihom ukoll riflesjonijiet li jixdu l-hila ta' l-awtur u s-suċċessi li wiehed jistenna minnu 'l quddiem f'din il-ghamla ta' poezija.

Din il-gabra ta' poeziji jiena nisthajjilha rahan u b'idu: rahan ta' kotba oħra li 'l quddiem għad naqraw mill-pinna ta' dan l-awtur żagħ-żuġh; b'idu tat-triq li hu minnha għad irid jgħaldi fis-suċċessi letterarji tiegħu.

G.

KONTRIBUZZJONIJIET

**Lista ta' Kontribuzzjonijiet għall-Fond tal-Kera u Bżonnijiet
ohra tad-Dar tal-Għaqda tal-Kittieba tal-Malti għas-Sena 1956.**

Ammont miġbur mit-trasmissjonijiet
mir-Rediffusion ta' proża ta' Sir
'Temi Zammit b'inizjativa ta' l-Editur
(Prof. G. Aquilina) tal-*"Gabra
Letterarja"* 10. 0. 0.

Kontributuri:

Is-Sur Ivo Muscat Azzopardi	1. 5. 0.
L-Onor. Guż. Ellul Mercer	1. 0. 0.
Rev. Mons. Prof. P.P. Saydon	1. 0. 0.
Rev. Prof. Kan. E. Coleiro	1. 0. 0.
L-Onor. Dr. Anton Buttigieg	1. 0. 0.
Is-Sur F.S. Caruana	1. 0. 0.
Is-Sur Mario Agius	1. 0. 0.
Prof. Dr. Jos. Galea	1. 0. 0.
Is-Sur A. Cremona	1. 0. 0.
N.N.	15. 0

£20 0. 0.

Kontribuzzjonijiet ohra għas-sena 1957

N.N.	15. 0
Is-Sinjurina Karmen Micallef (minn Lixandra)	3. 0. 0.
Patri Piju Rapa, O.P.	1. 0. 0.

Barra minn dan ir-riċevejja wkoll minn għand is-Segretarju ta' Laqgħa Letterarja bilanċ ċkeċken ta' dhul mit-trasmissjonijiet li saru mir-Rediffusion tal-poeżija u proża li nqraw f'dik il-Laqqgħa u li kien propost imur favur dan il-Fond wara li jiġihallu l-ispejjeż tal-Laqqgħa. Dan il-bilanċ jiġi ippubblikat malli nriċievu l-bqija ta' bilanċ minn xi trasmissjonijiet ohra li għadhom ma thallsux.

N.B. Dawk li jixtiequ jikkontribwixxu għall-Kera ta' sena ohra huma mitlubin jikkunsinnaw jiew jibagħtu l-kontribuzzjoni tagħhom lit-Teżorier, is-Sur Victor Apap (Central Office of Information), il-Belt Valletta.